

**QORTI TAL-MAGISTRATI (MALTA)
BHALA QORTI TA' GUDIKATURA KRIMINALI**

**MAGISTRAT
DR RACHEL MONTEBELLO B.A. LL.D.**

Kumpilazzjoni Nru.: 608/2018

**Il-Pulizija
(Spettur Charlotte Curmi)
(Spettur Roderick Attard)**

-Vs-

**JONATHAN CAMILLERI
(I.D. 59184M)**

Illum, 25 ta' Gunju, 2020

Il-Qorti,

Rat illi **JONATHAN CAMILLERI** detentur tal-karta tal-identita numru 59184M, tressaq quddiemha¹ akkuzat illi nhar it-12 ta' April, 2018, ghall-habta ta' 07:30hrs gewwa z-Żurrieq u/jew f' postijiet oħra fil-gżejjer Maltin:-

1. Mingħajr il-ħsieb li joqtol jew jqiegħed il-ħajja f' periklu ċar ikkaguna ferita ta' natura gravi fuq il-persuna ta' Carmel Grixti, liema persuna għalqet is-sittin sena (Artikolu 222A (1) tal-Kap 9 tal-Liġijiet ta' Malta)

¹ Fis-27 ta' Marzu 2019, l-imputat gie mixli bl-imputazzjonijiet fic-Citazzjoni Dok. RA, fol. 97, li gew addebitati in sostituzzjoni tal-imputazzjonijiet li orginarjament gie mixli bihom skont ic-Citazzjoni a fol. 1 li kienet giet ipprezentata fil-25 ta' Settembru 2018.

skond kif iċċertifika Dr. Marilyn Baldacchino (MD Reg. No: 3556) mid-dipartiment tas-Saħħa tal-Mosta.

2. Ingurja, hedded b'mod mhux imsemmi banda'ohra f'dan il-kodici jew jekk ipporovka, ingurja b'mod li hareg barra mill-limiti tal-provokazzjoni lil Carmel Grixti;

Semghet ix-xhieda kollha;

Rat il-provi u d-dokument kollha esebiti;

Rat in-nota ta' rinviu għall-gudizzju tal-Avukat Generali tat-22 ta' Ottubru, 2019 li permezz tagħha bagħat lill-imputat sabiex jigi agġudikat minn din il-Qorti skont is-segweni artikoli indikati mill-istess Avukat Generali²:-

- 1.Fl-artikoli 214, 215, 216, 218, 222A tal-Kodici Kriminali;
- 2.Fl-artikoli 339(e) tal-Kodici Kriminali;
- 3.Fl-artikoli 382A, 383, 384, 385, 386, 412C u 412D tal-Kodici Kriminali;
- 4.Fl-artikoli 17, 31, 532A, 532B u 533 tal-Kodici Kriminali.

Rat illi fis-seduta tal-31 ta' Ottubru, 2019³ l-imputat fil-prezenza tad-difensur tiegħu, iddikjara li m'għandux oggezzjoni li l-kaz tiegħu jigi trattat bil-procedura sommarja;

Rat l-atti kollha;

Semghet it-trattazzjoni tal-Prosekuzzjoni kif ukoll tad-difiza, waqt l-udjenza tal-24 ta' Frar 2020;

² Fol. 165.

³ Fol. 166.

Rat illi l-kawza thalliet ghal-lum ghas-sentenza;

Ikkunsidrat;

Dan il-kaz jikkoncerna incident li sehh fit-12 ta' April 2018 meta l-imputat u l-parti leza, Carmel Grixti ikkonfrontaw lil xulxin wara skontra li sehh bejniethom ftit qabel fi Triq Wied Babu Zurrieq filwaqt li l-imputat kien qed jigri fit-triq u l-parti leza kien qed isuq il-vettura tieghu. Ftit wara dan l-iskontra fi Triq Wied Babu, il-partijiet regghu inzertaw lil xulxin waqt li l-imputat kien qieghed fi Triq il-Barrieri, iz-Zurrieq u l-parti leza kien fit-triq ta' tahtha, u argomentaw bejniethom fit-tarag li jniffed lil dawn iz-zewg toroq. L-imputat jinsab akkużat li fost oħrajn ikkawza lill-parti leza ferita ta' natura gravi wara illi allegatament, l-istess parti leza waqa' t-tarag wara li gie imbottat mill-imputat.

Il-*parte civile* **Carmel Grixti** xehed nhar it-22 ta' Novembru 2018 fejn spjega illi fit-12 ta' April, 2018 ghall-habta tas-7.30 a.m., huwa kien niezel bil-karozza mill-ghalqa tieghu li qeghda fi Triq il-Barrieri, fiz-Zurrieq, u kien fi triqtu lejn il-garaxx tieghu fi Triq John Ferri fiz-Zurrieq stess. Kif gie biex idur ghal Misrah il-Karmelitani, xeghel l-*indicator* u sab *coach* tal-istudenti timblokka t-triq bil-konsegwenza li ma setaz idur u ghalhekk waqaf biswit il-parti ta' wara tal-*coach*. Carmel Grixti kompla jghid illi meta kien wieqaf innota lill-imputat jigri (jogging) fit-triq u meta dan tal-ahhar dar mal-*coach*, huwa sab il-karozza tieghu u prattikament dahal gol-bieba. Qal illi l-imputat ipprova jdur mal-karozza izda sab jogger iehor ma' wiccu u kwazi habtu f'xulxin.

Carmel Grixti qal ukoll li meta l-imputat qabez lill-vettura tieghu, mar min-naha l-ohra u beda jiggistikola b'idejh u jghidlu xi kliem u f'dan l-istadju, huwa daqq il-horn. Hekk kif saq il-kowc, huwa seta' jghaddi ghal Triq il-Mizieb sakemm gie biex idur ghall-garaxx tieghu, u daqq il-horn ghaliex hemmhekk blind corner. Dak il-hin, ra lill-imputat fit-triq ta' fuq, jistenna hdejn it-tarag li

jghaqqad iz-zewg toroq u jaghmillu mossi b'idejh. Ix-xhud qal li hu waqqaf il-karozza u nizel jistaqsi lill-imputat xi jrid u fil-waqt li hu beda tiela' t-tarag, l-imputat ukoll beda niezeli it-tarag.

Carmel Grixti xehed hekk dwar id-dinamika tal-kollutazzjoni li sehhet dak il-hin:-

“Jien inżilt min gol karozza u hu beda niezeli it-tarag u beda jerga jghidli ċertu affarijiet, joffendini kien qiegħed..... tlajt it-tarag bħal ma hu beda niezeli.... Qagħad idawwar idejh bil-ponn quddiem wiċċi tajjeb u tieni, x' ħin jien qiegħed nilqalu, qiegħed ngħidlu tmissnix, dan ħasadni u mbuttanti..... mbuttani mit-tarag għal isfel.... Ma nafx kif irnexxieli ndur għax kont niġi għal dari u rasi u fuq tarag tal-konkos, min jaf kif kont nispiċċa imma spiċċajt ħbat idejja, ħbat kopti, ħbat spallejja ma l-art.”⁴

L-imputat **Jonathan Camilleri** xehed⁵ fit-12 ta' Dicembru, 2019 fejn qal illi fit-12 ta' April 2018 filghodu kien hareg għal girja mar-rahall kif jagħmel regolari u waqt li kien tiela' minn Triq Wied Babu, Zurrieq, kif wasal f'Misrah il-Barrieri fejn hemm *service road*, ra li fuq il-lemin tiegħu kien hemm xarabank li kien qiegħed jgħabbi t-tfal tal-iskola. Kif kien qisu metru 'l bogħod ra karozza niezla min-naha opposta tiegħu u kien ha jdur għal fejn ix-xarabank biex jidhol għas-*service road*. Hu nhasad u waqaf għax haseb illi l-karozza kienet ha tibqa' sejra pero` fil-fatt waqfet. Huwa għamel sinjal b'idejh lix-xufier pero` ma qallu xejn. Hu nnota wkoll dak il-hin illi kien gejj ragel iehor jigri min-naha opposta tiegħu. L-imputat dahal fi Triq il-Barrieri wara li qabez il-bokka tas-*service road*. Jgħid li ftit metri 'l quddiem hemm kisra fuq il-lemin li tagħti għal Triq il-Barrieri u qabad din it-triq. Kompla jigri u sema' hoss ta' xi horn. Baqa' sejjer, tela' fi triq ohra li tigi parallela mat-triq li hi l-bokka tas-*service road*.

Ikompli jgħid li t-triq li kien fiha kienet fl-livell oghla mill-ohra, daqs xi sular u hemm access bejn iz-zewg toroq permezz ta' tarag. Jgħid li waqt li kien qiegħed jigri fi Triq il-Barrieri baqa' jisma' hafna tpaqqiq, izda f' ħin minnhom

⁴ Parte Civile Carmel Grixti a fol 22 et seq

⁵ Fol. 168 et seq.

sema' horn vicin tieghu u meta hares, sab l-istess karozza li kien raha qabel diehla fis-service road, u ra x-xufier jaghmel mossi b'idejh. Spjega illi x-xufier kien qed isuq bil-mod, gej fid-direzzjoni tieghu izda minkejja dan, huwa baqa' dejjem fit-triq ta' fuq. L-imputat indika b'salib fuq ir-ritratt Dok. JC1⁶, il-pozizzjoni fejn kien jinsab u indika wkoll il-lok fejn waqfet il-karozza, b'cirku fuq l-istess ritratt. L-imputat kompli jghid li kif ix-xufier hareg mill-karozza (wara li halla l-bieba miftuha) l-imputat staqsih iridx xi haga u l-iehor beda joffendih. L-imputat jghid li huwa wiegeb hekk: *"toffendini wara li kont ghoddok tajjartni"* izda l-iehor baqa' joffendih u beda tiela' t-tarag, jinsisti li ma tajjarhomx. Meta wasal fl-ahhar zewg targiet, dan ir-ragel beda jerfa' jdejh u jersaq aktar lejh u kif rah gej bil-ponn: *"jiena lqajt b'idejja.... At a point kien hemm kuntatt u naf li dan ir-ragel waqa' mbaghad u spicca isfel nett jigifieri..."*

Mistoqsi kienx imbotta lill-parti leza, l-imputat wiegeb hekk:-

*"Jista jkun forsi li fl-e'citament tas-sitwazzjoni, l-fatt li naf li gejna f' kuntatt b' xi mod u dan ir-ragel waqa' ghal isfel, forsi jiena konvincejt lili nnifsi li fil-verita` kont imbuttajtu, imma fil-veirta' jiena ddifendejt lili nnifsi."*⁷

L-imputat zied jghid li wara illi l-parti leza qam minn mal-art, rega' gie ghalih b'papocc f'idu biex jaghtih bih u f'dan il-waqt, giet terza persuna⁸ li ppruvat izzomm lill-parti leza u tikkalma s-sitwazzjoni. L-imputat qal li huwa baqa' sejjer l-Ghassa sabiex jirrapporta dan l-incident. Sussegwentement, huwa qal illi l-parti leza kien effettivament messu bil-papocc u laqtu f'ghonqu u spalltu naha tax-xellug.

Ikkunsidrat;

Hawnhekk il-Qorti tqis li huwa opportun li tosserva illi ghalkemm l-imputat xehed illi wara li waqa' t-tarag, il-parti leza rega' beda tiela' t-tarag b'papocc

⁶ Fol. 179.

⁷ Xhieda tal-imputat a fol 176

⁸ Jirrizulta li din it-terza persuna hija x-xhud Marcel Attard Baldacchino.

f'idu, din il-verzjoni ma gietx korroborata mix-xhud Marcel Attard Baldacchino⁹. Dan ix-xhud xehed illi huwa sema' ilhna gholjin u kif tela' fit-triq biex jara min kien qed jilletika, ra lil Carmel Grixti qieghed iqum minn mal-art u huwa gheni biex iqum. Xehed illi dak il-hin l-imputat qallu diversi drabi biex ma jindahalx u qal ukoll illi Grixti kien irrabjat ghall-imputat u ghajru. Dan ix-xhud ikkontradixxa wkoll il-verzjoni tal-imputat illi l-parti leza halla l-bieba tal-vettura tieghu miftuha meta hareg ghalih, ghaliex huwa qal li meta ra l-vettura ta' Grixti wieqfa fin-nofs tat-triq, il-bibien kollha tal-vettura kienu maghluqin¹⁰.

Ikkunsidrat;

Mill-analizi ta' dawn il-verzjonijiet il-Qorti f'it ghandha dubju u hija moralment konvinta illi l-parti leza tgerbeeb it-tarag ghaliex effettivament, l-imputat imbottah. Ma ghandha l-ebda dubju lanqas illi l-griehi li soffra l-parti leza meta waqa', gew ikkagunati bhala konsegwenza diretta ta' din l-azzjoni tal-imputat, kellux jew le il-hsieb li jikkaguna xi griehi lill-parti leza. Tqis ukoll illi hija pjuttost pwerili l-asserzjoni ta' l-imputat li ghalkemm huwa kkonvinca lill-parti leza li kien imbotta lill-parti leza, fil-verita` huwa ddefenda ruhu kontra l-aggressjoni murija mill-parti leza. Il-Qorti semghet lill-imputat jiddeponi, u ghall-kuntrarju, tqis li hu evidenti li l-imputat ghad li huwa ben konxju tal-fatt li imbotta lill-parti leza, ikkonvinca ruhu li huwa agixxa biex jiddefendi ruhu.

Fil-fatt, id-difiza, fit-trattazzjoni orali, qajmet l-iskuzanti tal-*legittima difesa* kif kontemplata fl-Artikolu 224 tal-Kap. 9. Fir-rigward, sostniet illi wara l-iskontru fi Triq Wied Babu, il-parti leza baqa' jpaqpaq ripetutament u f'it toroq 'il boghod, waqqaf il-vettura tieghu, hareg u beda tiela' t-tarag fejn kien l-imputat, evidentement bl-intiza li jaffrontah. Kemm hu hekk, gie sottomess mid-difiza

⁹ Xhieda tat-22 ta' Novembru 2018.

¹⁰ Fol. 47.

illi l-imputat kellu jilqa' għall-parti leza b'idejh, bil-konsegwenza li tgerbeeb it-tarag.

Hu ovvju li galadarba li l-imputat jiddefendi l-agir tieghu bl-iskuzanti tal-legittima difiza, huwa qiegħed jirrikonoxxi li l-parti leza tgerbeeb it-tarag u wegga', bhala konsegwenza tal-fatt li huwa agixxa, fi kliemu stess, billi "... *lqajt b'idejja... kien hemm kuntatt u naf li dan ir-ragel waqa' mbagħad u spicca isfel nett ...*"

Illi in propositu tal-iskriminanti tal-legittima difiza, il-Qorti sejra tagħmel referenza ampja għas-sentenza tal-Qorti tal-Appell Kriminali fl-ismijiet **Il-Pulizija vs Zachary Vella**¹¹ fejn din it-tema giet trattata b'mod ezawrjenti abbazi tal-insenjament pacifiku in materja:-

"Issa:-

*'biex tirnexxi difiza li hija legittima, tali difisa trid tirrizulta, għalinqas fuq bazi ta' probabilita', li l-appellant kellu xi bżonn attwali li jiddefendi ruhu minn xi perikolu ingust, gravi u inevitabbli ...'*¹²

Illi skont il-mibki Professur Sir Anthony Mamo sabiex din id-difiza tkun tista' tiġi ravvizata huwa essenzjali li l-periklu attwali jkun wieħed kontra l-liġi (unjust), gravi u inevitabbli, u dan apparti l-proporzjonalita' rikjesta tar-ritaljazzjoni mill-attakk fuq il-persuna li tkun qed tiddefendi ruħha. Għal dak li jirrigwarda l-gravita', Mamo jikkjarifika li din tissusisti meta:

'the act of defence must have been done only in order to avoid consequences which, if they had followed, would have inflicted upon the person 'irreparable' evil; and the law considers as 'irreparable' and consequently grave, the evil which threatens the life, the limbs, the body or the chastity of an individual'.

Kwindi huwa evidenti li sabiex l-att difensjonali jkun ġustifikat għal dak li jirrigwarda dan l-element, din trid tkun ta' ċertu portata u ta' daqstant periklu. In oltre l-azzjoni kontra min qed jiddefendi lilu nnifsu trid tkun tammonta għal reat vjolenti jew li jseħħ f'tali ċirkostanzi li jqajjmu biża raġjonevoli tal-periklu tal-ħajja jew sigurta' personali ta' dak li jkun jew ħaddieħor.

¹¹ Deciza 3 ta' Mejju 2019.

¹² **Il-Pulizija vs Anthony Micallef** deciza mill-Qorti tal-Appell (Sede Inferjuri) fit-30 ta' April 2009.

Illi fir-rigward tal-inevitabbilta' Mamo jispjega dan l-element b'mod ċar billi jgħid illi l-akkuzat irid jipprova illi 'the act was done by him to avoid an evil which could not otherwise be avoided' u li kwindi tissusisti jekk il-periklu in kwistjoni jkun immedjat (sudden), attwali u assolut. Għal dak li jirrigwarda l-attwalita', Mamo jgħid illi 'if it (il-periklu) had already passed, it may, at best, amount to provocation or, at worst, to cold-blooded revenge, and not to legitimate defence', filwaqt li rigward l-assolut jgħid illi l-periklu jrid ikun tali illi fil-mument tagħha 'it could not be averted by other means'.

*In oltre fis-sentenza fl-ismijiet **Repubblika ta' Malta vs Dominic Briffa** il-Qorti stqarret ukoll illi:*

'l-mod kif il-kwistjoni ta' l-inevitabilita' tal-perikolu jew minaçċja għandha tiġi affrontata hu li wiehed jistaqsi: l-aġent (ossia l-aggredit) seta', tenut kont taċ-ċirkostanzi kollha, raġġonevolment jevita' dak il-perikolu jew dik il-minaçċja? Jekk il-buon sens jiddetta li l-aġent seta', billi jagħmel manuvra jew pass f'direzzjoni jew ohra, jew anki billi sempliciment ma jiċċaqlaqx, faċilment jevita l-periklu jew minaçċja li kien qed jara fil-konfront tiegħu, allura jekk ma jagħmilx hekk jiġi nieqes l-element tal-inevitabbilta' tal-periklu jew minaçċja. Jekk pero mill-banda l-ohra tenut kont taċ-ċirkostanzi kollha, il-buon sens jiddetta li l-aġent ma kellu jagħmel xejn minn dan, jew, anzi, kellu jibqa' għaddej fit-triq li twasslu aktar qrib dak il-perikolu jew dik il-minaçċja, allura b'daqshekk ma jiġix nieqes l-element ta' l-inevitabilita'.

Illi huwa mportanti li, sabiex jiġi determinat jekk din id-difiza tissusistix minn min irid jiġġudika dwar il-fatti, irid jiġi applikat it-test soġġettiv." [enfasi ta' din il-Qorti]

Fis-sentenza fl-ismijiet **Il-Pulizija vs Toni Micallef**¹³, il-Qorti ghamlet referenza għal-ligi Skocciza u għad-decizjoni fil-kaz **HM Advocate vs Kizileviczius** fejn intqal hekk:-

"To reach the first result, that is to say the result of complete acquittal, you must be satisfied of two things. The first of these is that the accused was in imminent and immediate danger of his own life, he must have had reasonable grounds for apprehension for his own safety, and his alarm must have been well founded and there must have been no other means of escaping from the danger to which he was subjected. The second point that you must be satisfied that the means which he took to overcome the assaults were necessary."

¹³ Vol XXIX.IV.734, deciza 16 ta' Ottubru 1937.

Ikkunsidrat;

Illi applikati l-principji fuq enuċjati għall-kaz *de quo*, din il-Qorti ma hijiex ta' l-opinjoni li għandha tapplika l-iskriminanti tal-legittima difesa u dan għas-sewenti raġunijiet.

Ma jirrizultax li kien hemm kuntatt fiziku bejn il-parti leza u l-imputat qabel il-parti leza għet imbuttata t-taraġ. Huwa minnu li l-parti leza hareg mill-vettura u tela' t-taraġ biex jaffronta lill-imputat, izda huwa jgħid li għamel dan għaliex l-imputat waqaf fit-triq u kien qed jiggistikola. Imbagħad, l-imputat innifsu eskluda illi l-parti leza laqtu jew missu, talanqas qabel waqa' t-taraġ, u qal biss illi huwa għamel il-ponn biex jigi jagħti għal fuqu.

Qorti: *Jerfa idejha kif, x' għamel ġej jagħmel il-ponn qed tgħid ?*

Xhud: *Ehe ġej bil-ponn u ġej qisu għalija, jien hekk hadtu dak il-hin.*

Qorti: *Fejn għamlu l-ponn imma mess miegħek ?*

Xhud: *Le hu ġie jagħmel il-ponn hekk u ġej jagħti għal fuqi.*

Qorti: *Ġie jagħti għal fuqhek u inti x' għamilt ?*

Xhud: *Jiena lqajt b' idejja hekk.*

Qorti: *Inti lqajt b' idejha fuq sidrek ?*

Xhud: *Ilqajt s' intendi l-isfel għax hu kien qiegħed iżjed l-isfel minni ma kienx l-istess livell tiegħi, at a point kien hemm kuntatt u naf li dan ir-raġel waqa' mbagħad.*

Skont l-imputat, għalhekk, huwa kien rinfaccjat b'sitwazzjoni fejn il-parti leza kien qiegħed javvicinah, joffendih u jiggistikola b'idejha fil-forma ta' ponn. Minn dan, għalkemm jekk il-verzjoni tal-imputat għandha tigi emmnuta, l-aggressjoni manifestata mill-parti leza setgħet kienet ingusta, il-Qorti ma tirravvizax f'din l-aggressjoni xi perikolu gravi u attwali għall-inkolumita` fizika tal-imputat. Kif rajna, l-elementi, fosthom il-gravita` u attwalita` tal-perikolu, u l-inevitabbilita` tal-azzjoni tal-imputat, jehtiegu li jigu ppruvati kumulattivament biex ir-rejazzjoni tal-imputat, f'dan il-kaz li imbotta lill-parti leza li kien iktar 'l isfel minnu fit-taraġ, tista' titqies bhala gustifikata.

B'mod partikolari, mhuwiex attendibbli l-ipotesi li l-imputat, li dak il-hin kien jinsab f'posizzjoni superjuri fit-tarag relattivament għall-parti leza, kien konvint li f'dawk ic-cirkostanzi kien qed jaffronta theddida ta' perikolu attwali għaliex evidentement, il-perikolu ma kienx immanifesta ruhu b'mod hesrem ("sudden"). L-imputat, li qal li kien fit-triq ta' fuq meta l-parti leza hareg mill-vettura tiegħu fit-triq ta' tahtu u beda tiela' t-tarag jiggistikola u joffendih, seta' facilment janticipa l-minaccja ta' perikolu izda minflok ra kif jevitah b'mezzi legittimi, nizel it-tarag biex jikkonfronta lill-parti leza jew fl-ahjar ipotesi baqa' fejn kien u spicca imbotta lill-parti leza.

F'kull kaz, il-Qorti tqis illi l-imputat seta' facilment jilqa' għal dak li haseb li kien rinfaccjat bih minghajr il-htiega li jimbotta lill-istess parti leza bl-effetti manifestament prevedibbli li jikkonsegwu, u effettivament ikkonsegwew, minn azzjoni bhal dik, fic-cirkostanzi. Għalhekk, ir-rejazzjoni tal-imputat meta imbotta lill-parti leza lura fit-tarag, ma tista' lanqas titqies li zvolgiet f'sitwazzjoni li kienet inevitabbli għaliex certament, l-uzu ta' din il-forza ma kienetx l-uniku mod kif huwa seta' jevita l-minaccja ta' aggressjoni li ppercepixxa dak il-hin.

Inoltre, kif stabbilit, ir-rekwizit tal-gravita` jesigi certa proporzjoni bejn il-gravita` tal-offiza u r-reazzjoni, u sabiex l-imputat ikun jista' jigi gustifikat għal kollox fid-difisa legittima huwa m'ghandux jaddotta metodi li huma in excess jew sproporzjonati għall-aggressjoni jew minaccja ta' perikolu kif effettivament ittenta jagħmel. Fil-kaz in dizamina, ir-rejazzjoni tal-imputat kienet manifestament sproporzjonata anke għaliex jirrizulta illi ntuzat certu forza fl-imbottatura li b'rizultat tagħha, il-parti leza mhux talli waqa' lura izda spicca waqa' t-tarag li jidher f'Dok. JC1 s'isfel nett, waqgħa li setgħet facilment kellha effetti ferm iktar gravi minn dawk li effettivament ikkonsegwu fil-kaz in dizamina.

Għalhekk l-iskuzanti tal-legittima difesa qed tiġi riġettata.

Ikkunsidrat;

Billi, kif appena stabbilit, l-imputat ma kienx rinfaccjat b'sitwazzjoni inevitabbli għaliex fic-cirkostanzi ta' kif zvolgiet il-kollutazzjoni, huwa seta' janticipa xi xejra ta' perikolu, ma jistax jitqies li huwa agixxa in legittima difesa izda jista' jigi ravvizat l-attenwanti tal-provokazzjoni, kif del resto gie invokat mid-difiza, għad b'mod sussidjarju, waqt it-trattazzjoni.

L-attenwanti tal-provokazzjoni f'reat ta' offiża volontarja, huwa kontemplat mill-Artikolu 230 tal-Kap. 9, li jipprovdi:-

230. L-offiża volontarja fuq il-persuna hija skużabbli –

...

(b) fil-każijiet magħdudin bħala skuża għall-omicidju volontarju fl-artikolu 227(c);

L-Artikolu 227(c) tal-Kap. 9 jipprovdi illi l-omicidju volontarju¹⁴ hu skużabbli:-

“... meta jsir minn persuna fil-waqt li tkun taħt l-influwenza immedjata ta' passjoni istantanja jew aġitazzjoni tal-moħħ illi minhabba fiha, fil-waqt tad-delitt, ma tkunx tista' tqis l-egħmil tagħha;

sabiex l-akkużat jitqies li ma kienx jista' jqis l-egħmil tiegħu, jinħtiegħ illi fil-fatt l-omicidju jkun sar minhabba saħna ta' demm u mhux għaliex kien hemm il-ħsieb magħmul tal-qtil ta' persuna jew ta' ħsara gravi fuq il-persuna, u illi r-raġuni kienet tali illi, f'nies ta' temperament ordinarju, komunement iġġib l-effett li ma jkunux kapaċi li jqisu l-konsegwenzi tad-delitt.”

Imbagħad l-Artikolu 229 jipprovdi illi l-iskuża msemmija fl-artikolu 227(c), mhix ammissibbli:-

¹⁴ B'applikazzjoni tal-Artikolu 230, dan japplika wkoll għall-offiża volontarja.

(ċ) jekk il-ħati jfittex il-provokazzjoni bhala pretest biex joqtol jew biex jagħmel ħsara gravi fuq il-persuna, inkella jfittex li joqtol jew li jagħmel ħsara gravi fuq il-persuna qabel ma kien hemm ebda provokazzjoni.

Huwa pacifiku li, diversament mil-legittima difiza, il-beneficċju ta' dan l-attenwanti jinghata biss meta l-provokazzjoni, ossia l-att provokatorju, ikun tali li f'nies ta' temperament ordinarju komunement igib l-effett li dak li jkun ma jkunx jista' jqis l-effett tad-delitt. Skond il-Professur Mamo il-provokazzjoni tkun sufficjenti jekk tkun tali li bniedem ta' temperament ordinarju jitlef il-kontroll tieghu. Il-kriterju ghalhekk huwa wiehed oggettiv: il-bniedem ta' temperament ordinarju.

F'sentenza mogħtija mill-Qorti tal-Appelli Kriminali deciza fl-10 ta' Settembru 2004 fl-ismijiet **Il-Pulizija vs Paul Abela**, gie deciz:-

“Meta tigi biex tqies l-iskuza tal-provokazzjoni ghandha tithares ir-regola migjuba fl-artikolu 235, li jfisser li l-provokazzjoni ma tiswiex jekk ma tkunx saret fil-waqt ta' l-azzjoni li tagħha tingieb bhala skuza. Pero' dejjem irid ikun hemm provokazzjoni ingusta ... il-gurista Francesco Antolisei in konnessjoni ma' l-attenwanti generali tal-provokazzjoni ighid hekk: “la situazione psicologica di cui trattasi ... deve essere determinata da un fatto ingiusto altrui. Non occorre che tale fatto costituisca reato e neppure che sia giuridicamente illecito; basta che sia ingiusto dal punto di vista morale. Percio' l-attenuante dovra' ammettersi anche di fronte ad un comportamento legittimo che assuma carattere provocatorio per le modalita' esose o anche semplicemente sconvenienti con cui si effettua, o per ragioni che lo hanno determinato (rancore, odio, vendetta, iattanza, dispetto ecc.) Quanto alla reazione non si richiede che sia proporzionata al fatto ingiusto” (Antolisei F. Manuale di Diritto Penale – Parte Generale Giuffre Milano 1989 pg.394 -397).”

Illi ghalhekk, jirrizulta li hemm zewg elementi li jsawru dan l-iskuzanti u cioe` fl-ewwel lok, il-provokazzjoni trid tkun wahda ingusta u trid tkun oggettivament riskontrabbli, u fit-tieni lok trid tkun saret filwaqt tal-azzjoni li tagħha tingieb bhala skuza.

Fil-kaz odjern, huwa inkontestat illi l-imputat kien qieghed fit-triq ta' fuq meta l-parti leza waqqaf il-vettura, hareg minnha u beda tiela' t-tarag fid-direzzjoni

tal-imputat. Il-fatt li l-imputat evidentement, ma nizilx it-tarag, talanqas mhux inizzjalment, izda kien evidentement il-parti leza li tela' ghalih, jikkonvinci lill-Qorti li l-istess parti leza ma harigx mill-vettura tieghu semplicement sabiex jara x'ried jghidlu l-imputat izda ried jikkonfrontah. S'hawnhekk, il-Qorti tqis illi l-azzjonijiet tal-parti leza jistghu jitqiesu li jikkostitwixxu provokazzjoni ingusta fil-konfront tal-imputat.

Fix-xhieda rispettiva taghhom, l-imputat u l-parti leza jaddebitaw lil xulxin l-istess komportament aggressiv billi jghidu li l-parti l-ohra ipprovokathom permezz ta' gesti b'idejhom forma ta' ponn u bi tghajjir. Minn dan, il-Qorti fehmet illi meta effettivament il-partijiet spiccaw ikkonfrontaw lil xulxin, u ghalhekk l-element tal-provokazzjoni manifestata qabel mill-parti leza, jista' jitqies li gie ftit jew wisq newtralizzat. Izda f'kull kaz, anke jekk id-dubju dwar jekk l-imputat agixxiex b'mod aggressiv fil-konfront tal-parti leza, imur favur l-istess imputat, il-Qorti trid xorta wahda tistabilixxi jekk l-agir tal-parti leza fil-konfront tal-imputat, kif deskritt mill-istess imputat, kienx tali li seta' jiskaturixxi rejazzjoni ta' telf ta' kontroll f'bniedem ta' temperament ordinarju, manifestata f'dan il-kaz fl-imbottatura tal-parti leza lura fit-tarag.

Wara li fliet ix-xhieda u hasbet fit-tul, il-Qorti hija tal-fehma kunsidrata illi anke jekk ghal mument, wiehed kellu jemmen il-verzjoni tal-imputat illi l-parti leza tela' t-tarag kollu sal-ahhar zewg targiet biex jaffrontah, filwaqt li huwa baqa' dejjem fil-pjan ta' fuq tat-tarag, kif rajna l-parti leza kien dejjem f'livell iktar baxx mill-imputat, bit-tarag ghal isfel warajh. B'zieda ma' dan, l-imputat afferma illi huwa u tiela' t-tarag, il-parti leza beda jinsisti li ma kienx tajjru, u afferma wkoll li f'ebda mument ma laqtu izda **kull ma ghamel avvicinah b'idu forma ta' ponn b'mod li l-imputat jghid li hu haseb li kien gej ghalih**. Minn dan il-Qorti fehmet illi l-imputat ma kienx cert jekk fil-verita` l-parti leza kienx effettivament sejjer jaghmel ghalih u f'dawn ic-cirkostanzi, difficilment tista' tirravviza sitwazzjoni fejn bniedem ta' temperament ordinarju jitlef il-kontroll

b'mod li ma setax allura jqisx il-konsegwenzi ta' imbottatura ghal isfel b'tant forza li l-part leza tgerbeeb it-tarag kollu li jidher f'Dok. JC1, s'isfel nett.

Il-Qorti ma tqisx li d-difiza rnextielha tipprova, fuq bilanc ta' probabbilitajiet, illi l-agir tal-parti leza, anke jekk jista' jitqies bhala ingust, kien ta' karattru provokatorju tali li persuna b'temperament normali kienet titef il-kontroll taghha nnifisha biex tirrejjagixxi kif effettivament ghamel l-imputat fil-kaz odjern, **u biex ma tqisx l-effetti ta' din ir-rejazzjoni**, liema effetti kienu f'kull kaz facilment prevedibbli. Dan l-element manifest ta' prevedibbilita` jwassal lill-Qorti tikkonkludi illi l-agir tal-imputat kien wiehed deliberat anzicche` r-rizultat ta' provokazzjoni ingusta.

Ghaldaqstant, l-attenwanti tal-provokazzjoni ma tistax tigi applikata f'dan il-kaz.

Ikkunsidrat;

Mill-provi jirrizulta illi l-parti leza, b'rizultat tal-waqgħa, garrab ksur ossia frattura tas-seba' z-zghir ta' idu l-leminija¹⁵, oltre għal ughigh u nefha fl-ispalla tal-lemin u lezjoni fuq il-qasba ta' siequ l-leminija. M'huwiex kontestat illi l-griehi subiti fl-ispalla u fis-sieq huma ta' natura hafifa; il-*vexatio quaestio* tikkoncerna l-ksur fis-seba' z-zghir. Il-Qorti trid għalhekk tistabbilixxi jekk din l-offiza għandhiex titqies bhala offizi ta' natura gravissima a tenur tal-Artikolu 218, jew ta' natura gravi a tenur tal-Artikolu 216 tal-Kapitolu 9, jew inkella bhala offiza ta' natura hafifa a tenur tal-Artikolu 221 tal-istess Kap. 9.

Illi kwantu għall-fatt illi fin-nota tiegħu tar-rinviju għall-gudizzju, l-Avukat Generali ma indikax specifikatament l-Artikolu 221 tal-Kap. 9 li jipprospetta r-reat ta' offiza hafifa fuq il-persuna, huwa evidenti anke mid-definizzjoni tal-

¹⁵ Deskritta bhala "*oblique fracture tal-fifth metacarpal bone tal-lemin.*" – fol. 145.

offiza ta' natura hafifa - li fl-istess Artikolu 221¹⁶ hija mfissra bhala offiza li ma ggib ebda wahda mill-konsegwenzi ta' offizi li huma klassifikati bhala gravi jew gravissimi - illi dan ir-reat huwa wiehed minuri li huwa kompriz fir-reati iktar gravi prospettati fl-Artikoli 216 u 218 tal-Kap. 9.

Kif ritenut in propositu mill-Qorti tal-Appell Kriminali fis-sentenza fl-ismijiet **Il-Pulizija vs Peter Borg** moghtija fl-10 ta' Novembru 2005:-

“Illi ma hemmx dubju li r-rinviju ghall-gudizzju li jaghmel l-Avukat Generali ghandu jitqies bhallikieku hu att ta' l-akkuza, u hekk kif fuq att ta' akkuza, skond l-artikolu 467 (4) il-guri (jew il-Qorti) tista' ssib htija ta' reat jew reati izghar, basta li dan jew dawn ir-reati jkunu komprizi w involuti f' xi parti ta' l-att tal-akkuza, hekk ukoll il-Qorti tal-Magistrati (Malta) bhala Qorti ta' Gudikatura Kriminali, tista' ma ssibx htija skond l-artikoli ndikati fir-rinviju ghall-gudizzju tal-Avukat Generali imma ssib htija ta' reat jew reati minuri komprizi u involuti. Dan ghaliex ir-regoli imsemmija fis-subartikoli (2) u (4) tal-artikolu 467 tal-Kodici Kriminali gew dejjem ritenuti lli japplikaw ghall-Qrati ta' Gustizzja Kriminali kollha.”

Illi l-principji li jirregolaw il-klassifikazzjoni ta' griehi ghall-fini ta' proceduri kriminali huma ben stabbiliti fl-ordinament guridiku taghna, fejn jinsab ritenut pacifikament illi:-

“Il-kwistjoni ta' jekk offiza hiex wahda hafifa u ta' importanza zghira, hafifa, gravi jew gravissima hi wahda ta' fatt u ghalhekk rimessa ghall-gudikant tal-fatt (fil-kaz ta' guri, ghalhekk, rimessa f'idejn il-gurati; fil-kaz odjern rimessa f'idejn il-gudikant ta' l-ewwel grad...). Ma hix, ghalhekk, kwistjoni, li tiddependi neccessarjament jew esklussivament fuq “opinjoni medika”. It-tabib jew tobba jispjegaw x'irriskontraw bhala fatt; u, jekk il-qorti tippermettilhom, jistghu joffru l-opinjoni taghhom dwar, fost affarijiet ohra, kif setghet giet ikkagunata dik l-offiza, jew ma' xhiex huma kompatibbli s-sintomi li jkunu gew klinikament riskontrati. Ikun jispetta mbaghad ghall-gudikant tal-fatt li, fid-dawl mhux biss ta' dak li jkun xehed it-tabib izda fid-dawl tal-provi kollha, jiddetermina n-natura ta' l-offiza.”¹⁷

¹⁶ 221(1) L-offiza fuq il-persuna li ma ggib ebda wahda mill-konsegwenzi msemminjin fl-artikoli ta' qabel ta' dan is-sub-titolu, titqies li hija hafifa, u ghaliha tinghata l-piena ta' prigunerija ghal zmien mhux izjed minn sentejn jew il-multa.

¹⁷ Il-Pulizija vs Joseph Azzopardi – Qorti tal-Appell Kriminali, deciza 30 ta' Lulju 2004.

Illi iktar minn hekk, huwa stabbilit li l-Qorti tista' tasal ghal konkluzjoni differenti minn dik tat-tobba. Dan il-principju gie affermat mill-Qorti tal-Appell Kriminali fis-sentenza fl-ismijiet **Il-Pulizija vs Francis Dingli**¹⁸ fejn intqal illi:-

“... ghall-finijiet tal-artikolu 216 jekk hemmx sfregju jew le hi kwistjoni ta' fatt rimessa ghall-gudikant ... u dan kien perfettament intitolat li jasal ghal konkluzjoni differenti minn dik li wasal ghalha l-espert tal-Qorti. [enfasi ta' din il-Qorti]

Ikkunsidrat;

Mill-provi jirrizulta illi filwaqt li t-tabiba li ezaminat lill-vittma fl-Emergenza tal-Isptar Mater Dei fit-12 ta' April 2018¹⁹ ikklassifikat l-offiza konsistenti fi ksur fis-seba' tal-id id il-lemnija bhala wahda ta' natura gravi, l-espert ortopediku²⁰ imqabba mill-Qorti sabiex jirrelata dwar il-permanenza ta' dawn l-offizi u n-natura taghhom, wasal ghall-konkluzjoni li l-griehi li garrab Carmel Grixti fl-incident tat-12 ta' April 2018 huma ta' natura hafifa ghaliex l-ghadma²¹ tas-seba' z-zghir tfiq fi zmien tliet gimghat.

Id-difiza ssostni illi n-natura tal-griehi li gew subiti mill-parti leza ghandha tigi stabbilita unikament b'referenza ghall-konkluzjonijiet raggunti mill-espert ortopediku Mr. Fredrick Zammit Maempel. Madanakollu, il-Qorti ma tistax ma tiehux konjizzjoni wkoll tal-konkluzjonijiet raggunti mill-espert mediko-legali Dr. Mario Scerri abbazi tal-ezami forensiku li huwa ghamel lill-parti leza. Huwa kkonkluda u xehed hekk quddiem il-Qorti:-

¹⁸ Deciza fit-12 ta' Settembru 1996

¹⁹ Dr. Marilyn Baldacchino, xhieda 27 ta' Marzu 2019.

²⁰ Mr. Frederick Zammit Maempel.

²¹ L-ghadma metacarpal.

“... frattura ta’ l-għadam tieġu mill-anqas sitt gimghat biex tiħħielja ... din hija leżjoni kompatibbli ma blunt trauma u hija ċertament leżjoni ta’ natura gravi per durata.”²²

L-Artikolu 216(1)(d) tal-Kap. 9 jispeċifika li offiża hija gravi:-

“(d) jekk iġġib marda tal-moħħ jew tal-ġisem li ddum għal **tletin ġurnata** jew iżjed, inkella, għal daqshekk żmien, iżzomm lill-offiż milli jmur għax-xogħol tiegħu.”

Jigi osservat illi l-espert ortopediku li eżamina il-parti leża Carmel Grixti fl-10 ta’ Diċembru 2018, jiġifieri tmien xhur wara l-inċident in dizamina, ikkonsulta l-medical records tal-parti leża fejn jinsab rapportat illi Grixti kellu idejġ fil-ġibs għal tlett gimghat wara li seħħ l-inċident u wara li tneħħielu l-ġibs, kompli bil-kura f’ subgħajh peress li kien jirrikjedi *neighbour strapping for two (2) weeks more*²³. Dan ifisser illi min-notamenti ta’ l-isptar stess, il-parti leża dam jieġu kura – ġibs u faxxa - għal perjodu ta’ ħames gimghat, liema perijodu jeccedi tletin ġurnata.

Maghdud dan il-fatt illi mir-rapport li sar b’rabta mal-X-ray li ttiehed fit-22 ta’ Mejju 2018, jirrizulta illi *callous formation* kien għadu vizibbli fuq l-għadma li garrbet ksur²⁴. Fir-rigward, l-espert medico-legali xehed hekk:-

“*Il-callous formation* ifforma sitt gimghat wara f’ dak l-X ray li kien hemm il-frattura ta’ dan l-inċident ... frattura ma tiħħielja f’ tliet gimghat.”²⁵

L-istess espert ortopediku kkonkluda wkoll illi kawża tal-inċident, il-parti leża:-

“... jiġbed dan is-seba dritt forsi b’ nuqqas ta’ f’ tliet gradi. Dan in-nuqqas minimu m’ għandux effett fuq il-funzjoni ta’ l-id, u wisq probabbli ma jibqax bl-użu u mogħdija taż-żmien”²⁶.

²² Relazzjoni Dr. Mario Scerri a fol 147

²³ A fol 64

²⁴ Fol. 160, formanti parti mir-rapport Dok. MS1.

²⁵ Fol. 141, xhieda tat-18 ta’ Settembru 2019.

²⁶ Sottolinear tal-Qorti.

Din il-kostatazzjoni da parti tal-espert ortopediku giet konfermata mill-espert medico-legali li xehed hekk:-

*“Sa meta ezaminajtu, il-hyper extension tas-seba’ mhux komplet u ghadu jilmenta minn ugiegh f’subajgh”.*²⁷

Dan kollu ma jhalli l-ebda dubbju f’moħħ il-Qorti li apparti l-fatt li l-parti leza dam talanqas ħames gimghat jiġi mdewwi (ġibs u faxxa), sa hmistax-il xahar wara l-akkadut kien għadu ma jiddrittax subgħajh perfettament u kien, fi kliem l-espert ortopediku, jonqsu xi xhur biex dan in-nuqqas riskontrat jiġi rimedjat. Għall-Qorti dan ifisser illi l-offiza kienet għadha ma fieqitx kompletament sad-data ta’ l-eżami ortopediku u lanqas sad-data tal-eżami forensiku.

Minn dan jikkonsegwi necessarjament illi ma jirrizultax li l-frattura fis-seba’ z-zghir ikkaguna mankament għall-fini tal-Artikolu 216(1)(b) tal-Kap. 9, jew *“ikkaguna debbulizza permanenti fis-sahħa jew fil-funzjoni ta’ xi parti tal-ġisem”* għall-fini tal-Artikolu 216(1)(a)(ii), jew *“gab difett permanenti f’parti tal-għamla tal-ġisem”* jew seta’ jgib perikolu ta’ tali debulizza u/jew difett, kif rikjest għall-finijiet tal-isfregju permanenti kontemplat mill-Artikolu 218 tal-Kap. 9.

Madanakollu, huwa risaput illi l-permanenza o meno tal-offiza ma huwiex fattur essenzjali għall-finijiet tal-isfregju kontemplat mill-Artikolu 216 tal-Kap. 9. Dan gie pjenament konfermat mill-Qorti tal-Appell Kriminali fis-sentenza fl-ismijiet **Il-Pulizija vs Fortunato Sultana** deciza fil-5 ta’ Frar 1998 fejn gie ritenut:-

“Mir-ritratti ezebiti u li ttiehdu f’it hin wara l-incident meritu ta’ l-akkuza, jirrizulta bl-aktar mod car li dana Curmi soffra offiżi ta’ natura gravi fit-termini ta’ l-Artikolu 216(1)(b) tal-Kodici Kriminali. Skond din id-

²⁷ Fol. 138.

disposizzjoni, l-offiza fuq il-persuna hi gravi jekk, fost cirkostanzi ohra, iggib sfregju fil-wicc. Il-Ligi ma tirrikjedix li dana l-isfregju jipperdura ghal xi zmien partikolari, sfregju fil-wicc (jew fl-ghonq jew f'wahda mill-idejn) anke ta' ftit granet jibqa' sfregju ghal finijiet ta' l-imsemmija disposizzjoni, il-permanenza ta' l-isfregju hi relevanti biss meta, abbinata mal-gravita', taghti lok ghal hekk imsejja "offiza gravissima" skond l-Artikolu 218(1)(b) tal-Kodici Kriminali." [enfasi ta' din il-Qorti]

Fir-rigward, il-Qorti tirreferi wkoll ghal dak li ntqal sussegwentement mill-istess Qorti fis-sentenza taghha fl-ismijiet **Il-Pulizija vs Antonio sive Anthony Randich**, deciz fit-2 ta' Settembru 1999:-

"Kif din il-Qorti kellha l-opportunita` li tirrimarka f'okkazzjonijiet ohra, l-isfregju ('disfigurement') fil-wicc (jew fl-ghonq jew fl-id) kontemplat fl-artikolu 216(1)(b) tal-Kodici Kriminali jista' jkun anke ta' natura temporanea, bhal, per ezempju, sakemm il-ferita tfiq. Huwa biss fil-kaz tal-hekk imsejja 'offiza gravissima' fl-artikolu 218(1)(b) li l-ligi tirrikjedi l-permanenza (oltre l-gravita`) ta' l-isfregju. Mir-ritratti esibiti din il-Qorti tara li l-ewwel Qorti setghet legalment u ragjonevolment tikkwalifika l-offiza f'wicc Sultana bhala sfregju (ghalkemm mhux gravi u anqas permanenti) peress li dik l-offiza kienet tiddisturba l-armonija tal-lineamenti tal-wicc u kienet tidher minn distanza normali."

Ghaldaqstant, mizmum ferm dak kollu fuq premiss u kkunsidrat, hija l-fehma tal-Qorti li l-grieħi kkagunati lill-parti leza Carmel Grixti fit-12 ta' April 2018 bhala rizultat tal-aggressjoni ezercitata fil-konfront tieghu mill-imputat, huma offizi ta' natura gravi fit-termini ta' l-Artikolu 216(1)(b) u (d) tal-Kap. B'zieda mal-premess, jirrizulta wkoll l-aggravanti a tenur tal-Artikolu 222A tal-Kap. 9 ghaliex gie ppruvat illi Carmel Grixti huwa wkoll persuna anzjana ta' l fuq minn sittin sena²⁸. Ghaldaqstant, il-Qorti hija marbuta illi tapplika z-zieda mandatorja fil-piena hemm prospettata meta tigi biex tikkalibra l-piena, b'dan illi **l-piena minima hija ta' prigunerija ghal zmien tmintax-il xahar.**

Ikkunsidrat;

²⁸ Certifikat tat-twelid ta' Carmel Grixti – Dok. RM3. Twieled fit-8 ta' Ottubru 1955.

Illi l-Avukat Generali indika, fin-nota tar-rinviju ghall-gudizzju, l-Artikolu 339(e) tal-Kap. 9 kwantu ghat-tieni imputazzjoni li biha l-imputat huwa mixli li ingurja, hedded b'mod mhux imsemmi banda'ohra f'dan il-kodici jew jekk iprovoka, ingurja b'mod li hareg barra mill-limiti tal-provokazzjoni, lil Carmel Grixti.

Ghalkemm dan ma giex sollevat mid-difiza, huwa ovvju li dan ir-reat huwa wiehed ta' natura kontravvenzjonali, li jfisser illi l-azzjoni kriminali hija preskritta, skont l-Artikolu 688(f) tal-Kap. 9, bid-dekors ta' tlett xhur. Fil-kaz in dizamina, jirrizulta illi filwaqt li r-reat addebitat lill-imputat sehh fit-12 ta' April 2018, huwa tressaq quddiem il-qorti mixli b'din il-kontravvenzjoni ferm wara d-dekors ta' tliet xhur²⁹. B'zieda ma' dan, il-kompilazzjoni kontra l-imputat mhux talli bdiet tinstema' formalment fit-22 ta' Novembru 2018³⁰, talli fis-27 ta' Marzu 2019 il-kompilazzjoni regghet bdiet mill-gdid wara illi gew ipprezentati akkuzi godda b'sostituzzjoni ta' dawk li gie mixli bihom l-imputat bic-Citazzjoni tal-25 ta' Settembru 2018³¹.

Ghaldaqstant, a tenur tal-Artikolu 694 tal-Kap. 9, il-Qorti qieghda *ex officio* tqis illi l-procediment kwantu r-reat taht l-Artikolu 339(e) tal-Kap. 9, waqghet bi preskrizzjoni.

Decide

Ghal dawn il-motivi, il-Qorti filwaqt illi tiddikjara li l-azzjoni kriminali kwantu t-tieni imputazzjoni, waqghet bi preskrizzjoni u konsegwentement tastjeni milli tiehu konjizzjoni taghha, wara li rat l-Artikoli 31, 216(1)(b)(d) u 222A(1) tal-Kapitolu 9 tal-Ligijiet ta' Malta, issib lill-imputat JONATHAN CAMILLERI hati ta' l-ewwel imputazzjoni u tikkundannah tmintax (18)-il xahar prigunerija, izda bl-applikazzjoni tal-Artikolu 28A

²⁹ Vide citazzjoni fol. 1.

³⁰ Fol. 13.

³¹ Vide Dok. RA fol 97, u fol. 86 *et seq.*

tal-Kapitolu 9 tal-Ligijiet ta' Malta, tordna illi din is-sentenza ma tidholx fis-sehh hlief jekk, matul il-perijodu ta' sentejn (2) mil-lum, il-hati jikkommetti reat iehor li ghalih hemm piena ta' prigionerija.

B'applikazzjoni tal-Artikolu 533 tal-Kapitolu 9 tal-Ligijiet ta' Malta, il-Qorti b'zieda mal-piena, tikkundanna lill-hati jhallas lir-Registratur tal-Qorti is-somma ta' hames mija u erbgħa u sebghin Ewro u għoxrin centezmu (€ 574.20)³².

Ai termini tal-Artikolu 28A(4) tal-Kapitolu 9 tal-Ligijiet ta' Malta, il-Qorti spjegat lill-imputat, fi kliem car u li jinftiehem, ir-responsabbiltajiet tieghu taht l-Artikolu 28B jekk huwa jikkommetti, matul il-perjodu operattiv, reat li ghalih hemm piena ta' prigionerija.

B'applikazzjoni u għall-finijiet tal-Artikolu 383 tal-Kapitolu 9 tal-Ligijiet ta' Malta, u billi tqis li huwa xieraq sabiex tipprovdi għas-sigurta' ta' Carmel Grixti, il-Qorti qiegħda torbot lill-hati, cioe` lil JONATHAN CAMILLERI b'obligazzjoni tieghu nnifsu taht penali ta' mitejn Ewro (€200) li ma jimmoletax lill-istess Carmel Grixti, u dan għal zmien tmax (12)-il xahar mil-lum.

**DR RACHEL MONTEBELLO
MAGISTRAT.**

³² Dr. Fredrick Zammit Maempel € 305 (a fol 65) Dr Mario Scerri € 269.20 (fol 163)